

Врз основа на член 73 став (1) од Законот за енергетика* („Службен весник на Република Македонија“ бр. 101/25 и 135/25), член 109 став (4) од Законот за општата управна постапка („Службен весник на Република Македонија“ бр. 124/15) и член 20 од Правилата за постапување по приговори и разрешување на спорови („Службен весник на Република Северна Македонија“ бр. 233/25), Регулаторната комисија за енергетика, водни услуги и услуги за управување со комунален отпад на Република Северна Македонија на седницата одржана на 15 мај 2026 година донесе

РЕШЕНИЕ

за одбивање на приговор

1. Приговорот на Тошо Димоски од Крушево УП2 09-172/26 од 31 март 2026 година против Решение за одбивање на барање на согласност за приклучување на електродистрибутивната мрежа на Електродистрибуција ДООЕЛ Скопје УП1 бр. НСС_14_20260213_70 од 16.03.2026 година СЕ ОДБИВА.
2. Решението за одбивање на барање на согласност за приклучување на електродистрибутивната мрежа на Електродистрибуција ДООЕЛ Скопје УП1 бр. НСС_14_20260213_70 од 16.03.2026 година СЕ ПОТВРДУВА.
3. Ова Решение влегува во сила со денот на донесувањето, а се објавува на веб-страницата на Регулаторната комисија за енергетика, водни услуги и услуги за управување со комунален отпад на Република Северна Македонија.

Образложение

Тошо Димоски од Крушево до Регулаторната комисија за енергетика, водни услуги и услуги за управување со комунален отпад на Република Северна Македонија (во понатамошниот текст: Регулаторна комисија за енергетика) поднесе Приговор УП2 09-172/26 од 31 март 2026 година против Решение за одбивање на барање на согласност за приклучување на електродистрибутивната мрежа на Електродистрибуција ДООЕЛ Скопје (во понатамошниот текст: Електродистрибуција) бр. УП1 бр. НСС_14_20260213_70 од 16.03.2026 година, издадено поради непостоење на технички услови за приклучок.

Според Електродистрибуција – за предметната парцела нема урбанистички план, барателот нема доставено одобрение за градба или Решение за легализација и доставената документација не е комплетна. Во близина на предметната парцела нема постоечка нисконапонска мрежа и нема потенцијални баратели на тој дел. Исто така околните трафостаници се во приватна сопственост.

На седница на Комисијата за постапување по Приговори од 14 мај 2026 година се разгледуваше следната документација:

1. Приговор УП2 09-172/26 од 31 март 2026 година;
2. Одговор на приговор и дополнителни докази од ЕВН од 8 април 2026 година со прилог:
 - Слика од барањето за согласност за приклучување
 - GIS скица
 - Приговараното Решение
 - Имотен лист
 - Потврда дека е поднесено барање за легализација до Божо Димоски од Крушево од 17.02.2026 година

Регулаторната комисија за енергетика при разгледувањето на Приговорот утврди дека истиот е неоснован.

Имено, видно од доставената документација е дека истата е некомплетна односно за објектот не е обезбедено соодветно Решение за легализација или Одобрение за градење.

Согласно член 19 од Мрежните правила за дистрибуција на електрична енергија (Службен весник на РСМ бр. 191/19, 101/22, 68/24 и 106/25) операторот на електродистрибутивниот систем (понатаму: ОДС) не смее да ги приклучува на дистрибутивната мрежа објектите за кои не е издадено одобрение за градење или решение за утврдување на правен статус на бесправно изграден објект во согласност со закон за градење или не е издаден соодветен документ согласно закон.

Согласно член 20 од Мрежните правила приклучувањето на дистрибутивната мрежа се одвива преку спроведување на следните три постапки:

- 1) поднесување на Барање за согласност за приклучување на дистрибутивната мрежа преку електронската платформа на ОДС
- 2) прифаќање на Условите за приклучување на дистрибутивната мрежа на ОДС од страна на корисникот и
- 3) ставање под напон на приклучокот.

Согласно член 22 од Мрежните правила корисниците на дистрибутивната мрежа се должни да обезбедат Решение за согласност за приклучување на дистрибутивна мрежа и Договор за приклучување на дистрибутивната мрежа од ОДС при:

- 1) изградба на нов објект кој се приклучува на дистрибутивната мрежа
- 2) поставување на генераторски единици од обновливи извори на електрична енергија за сопствени потреби или за продажба
- 3) инсталирање на уред за складирање на електрична енергија (УСЕЕ)
- 4) зголемување на одобрената максимална едновремена моќност на корисникот на дистрибутивната мрежа
- 5) промена или реконструкција на приклучокот по барање на корисникот на дистрибутивната мрежа
- 6) одвојување на инсталации на објект кој е веќе приклучен на дистрибутивната мрежа
- 7) спојување на инсталации на објект кој е веќе приклучен на дистрибутивната мрежа
- 8) во случаите наведени во член 27 од овие Мрежни правила.

Согласно член 23 ставови (1) и (2) од Мрежните правила Барањето за согласност за приклучување на дистрибутивната мрежа на потрошувач и Барањето за согласност за приклучување на дистрибутивната мрежа на производител се поднесува во електронска форма преку електронската платформа на ОДС. Електронската апликација за Барање за согласност за приклучување на потрошувач особено содржи:

- 1) Податоци за барателот
- 2) Причина поради која се поднесува барањето
- 3) Локација на приклучокот
- 4) Технички податоци за приклучокот
- 5) Потребни документи кои барателот треба да ги прикачи на електронската платформа

Согласно став (8) од истиот член документацијата во прилог на барањето се прикачува во електронска форма.

Согласно член 31 став (1) точка 1) од Мрежните правила, ОДС ќе издаде Решение за одбивање на барањето за согласност за приклучување на дистрибутивната мрежа преку електронската платформа, на корисничкиот профил на барателот во случај кога барателот нема да ја комплетира документацијата во рок од 15 дена, по претходно известување од ОДС.

Имајќи го предвид горенаведеното се одлучи како во диспозитивот на ова Решение.

ПРАВНА ПОУКА: Против ова Решение може да се поведе управен спор во рок од 30 дена од денот на приемот на истото.

УП2 бр. 09–172/26
15 мај 2026 година

ПРЕТСЕДАТЕЛ
на Регулаторната комисија за енергетика, водни услуги и
услуги за управување со комунален отпад на
на Република Северна Македонија

Ацо Ристов